

ಯುಗಾದಿಯ ನೆನೆಸುತ್ತಾ.....



ಹೌದು ಮತ್ತೊಂದು 'ಯುಗಾದಿ' ಯನ್ನು ಸ್ವಾಗತಿಸಲು ಸಜ್ಜಾಗಬೇಕಿದೆ. ಕೃಷಿಕರಿಗೆ 'ಯುಗಾದಿ' ಹರುಷದ ಹೊಸ ವರ್ಷ. ಮುಂಬರುವ ವರ್ಷದ ಕೃಷಿ ಸಂಬಂಧಿತ ಕೆಲಸಗಳು 'ಯುಗಾದಿ' ದಿನದಿಂದಲೇ ಪ್ರಾರಂಭ. ಅಷ್ಟರೊಳಗಾಗಿ ಹಿಂಗಾರು ಬೆಳೆಗಳ ಕಟಾವು, ಒಕ್ಕಣೆ ಹಾಗೂ ಮಾರಾಟಗಳನ್ನು ಮುಗಿಸಿ ಮುಂದಿನ ಮುಂಗಾರು ಹಂಗಾಮಿಗೆ ಸಿದ್ಧತೆಯತ್ತ ರೈತರು ತಮ್ಮನ್ನು ತಾವು ತೊಡಗಿಸಿಕೊಳ್ಳುವುದು ಸಾಮಾನ್ಯ. ಯುಗಾದಿ ಪಾಡ್ಯ ರೈತರಿಗೆಲ್ಲ ಒಂದು ಶುಭದಿನ. ಅಂದಿನಿಂದಲೇ ಜಮೀನು ಪೂಜೆಗೈದು ಭೂಮಿ ಉಳುಮೆಕಾರ್ಯ ಪ್ರಾರಂಭಿಸುವುದು ಸಂಪ್ರದಾಯ. ಯುಗಾದಿಯ ಈ ಶುಭ ದಿನದಂದು ಪ್ರಾರಂಭವಾದ ಈ ಕೃಷಿ ಕಾರ್ಯಗಳು ವರ್ಷವಿಡೀ ಮುಂದುವರೆಯುತ್ತಲೇ ಇರುವುವು. ಬಿಡುವಿಲ್ಲದ ಈ ಕಾರ್ಯಗಳಲ್ಲಿ ಕೃಷಿಕರು ಹುಮ್ಮಸ್ಸಿನಿಂದ ಮುನ್ನಡೆಯುವುದು ವಿಶೇಷ. ಈ ಸಂದರ್ಭದಲ್ಲಿ ರೈತರೆಲ್ಲರಿಗೂ ಯುಗಾದಿಯ ಹಾರ್ದಿಕ ಶುಭಾಶಯಗಳು.

ಏಪ್ರಿಲ್ ೭ ರಂದು ಪ್ರಪಂಚದಾದ್ಯಂತ "ವಿಶ್ವ ಆರೋಗ್ಯ ದಿನ" ಆಚರಿಸಲಾಗುತ್ತದೆ. "ಎಲ್ಲರಿಗೂ ಉತ್ತಮ ಆರೋಗ್ಯ" ಈ ಮಹತ್ತರ ಆಚರಣೆಯ ಧ್ಯೇಯ. ಈ ಉದ್ದೇಶದ ಸಾಧನೆಗೆ ಕೃಷಿಕರು, ಕೃಷಿಪೂರಕ ಉದ್ಯಮಿದಾರರು, ಕೈಗಾರಿಕೋದ್ಯಮಿಗಳು ತಮ್ಮ ಕಾರ್ಯಕ್ಷೇತ್ರಗಳಲ್ಲಿ ಪರಿಸರ ಮಲಿನತೆಯನ್ನು ಮಿತಿಗೊಳಿಸುವ ಕ್ರಮಗಳನ್ನು ಅಳವಡಿಸಿಕೊಳ್ಳುವುದು ಅವಶ್ಯವಾಗಿದೆ. ಕೃಷಿಯಲ್ಲಿ ರಾಸಾಯನಿಕಗಳ ಬಳಕೆ ಕಡಿಮೆ ಮಾಡಿ, ಸಾವಯವ ಪರಿಕರಗಳ ಬಳಕೆ ಹೆಚ್ಚಿಸಿದಲ್ಲಿ ಹಾಗೂ ಮಿತವಾಗಿ ನೀರಾವರಿ ನೀರನ್ನು ಬಳಸಿದಲ್ಲಿ ಕೃಷಿಯಿಂದಾಗುವ ಪರಿಸರ ಮಾಲಿನ್ಯವನ್ನು ಕಡಿಮೆ ಮಾಡಲು ಸಾಧ್ಯ. ಈ ದಿಶೆಯಲ್ಲಿ ರೈತರು ಕಾರ್ಯೋನ್ಮುಖರಾಗುವಂತೆ ಪ್ರೇರೇಪಿಸುವುದು ಅವಶ್ಯವೆನಿಸಿದೆ.

ಏಪ್ರಿಲ್- ೨೨ ರಂದು ಜಗತ್ತಿನಾದ್ಯಂತ "ವಿಶ್ವ ಭೂಮಿ ದಿನ"ವನ್ನು ಆಚರಿಸಲಾಗುತ್ತದೆ. ಭೂಮಿಯ ಅತ್ಯಮೂಲ್ಯ ಕೊಡುಗೆಗಳ ಬಗ್ಗೆ ಅರಿವು ಮೂಡಿಸುವುದು ಹಾಗೂ ಭೂಮಿ ಸಂರಕ್ಷಣೆಯ ಸೂಕ್ತ ಕ್ರಮಗಳ ಬಗ್ಗೆ ಚಿಂತಿಸುವುದು ಈ ದಿನದ ಪ್ರಮುಖ ಉದ್ದೇಶಗಳಾಗಿವೆ. ಭೂ ರಕ್ಷಣೆಯ ಗುರುತರ ಜವಾಬ್ದಾರಿಯೊಂದಿಗೆ, ಭೂಮಿಯ ಫಲವತ್ತತೆ ಹಾಗೂ ಉತ್ಪಾದಕತೆ ಹೆಚ್ಚಿಸುವ ಕ್ರಮಗಳನ್ನು ಅಳವಡಿಸಿ, ಪ್ರಕೃತಿದತ್ತ ಮಣ್ಣಿನ ಆರೋಗ್ಯವನ್ನು ಹೆಚ್ಚಿಸಿ ಮುಂದಿನ ಪೀಳಿಗೆಗೆ ಫಲ-ನೀಡುವ ಮಣ್ಣನ್ನು ಬಿಟ್ಟು ಹೋಗಬೇಕಿದೆ. ಈ ದಿಶೆಯಲ್ಲಿ ಸಮರ್ಪಕ ಭೂಸಂರಕ್ಷಣೆಯ ಕ್ರಮಗಳೊಂದಿಗೆ ಎಲ್ಲರೂ ಕಾರ್ಯನಿರತವಾಗುವುದು ಅವಶ್ಯವಾಗಿದೆ. ಹಾಗಾದಾಗ ಮಾತ್ರ ಈ ಆಚರಣೆ ಸಾಂಕೇತಿಕವಾಗದೇ "ವಿಶ್ವಭೂಮಿ ದಿನ"ದ ಮೂಲ ಉದ್ದೇಶ ಸಫಲತೆ ಕಾಣಬಹುದಾಗಿದೆ. ಪ್ರತಿವರ್ಷ ಹೆಚ್ಚುತ್ತಿರುವ ಜಾಗತಿಕ ತಾಪಮಾನಕ್ಕೆ ಕಾರಣಗಳು, ಅದರಿಂದ ಬೆಳೆಗಳ ಮೇಲಿನ ಪ್ರಭಾವ ಹಾಗೂ ಜನರ ಆರೋಗ್ಯದ ಮೇಲಿನ ವ್ಯತಿರಿಕ್ತ ಪರಿಣಾಮಗಳ ಬಗ್ಗೆ ಸಾಕಷ್ಟು ಚರ್ಚೆ ಹಾಗೂ ಸಂಶೋಧನೆಗಳು ವಿಶ್ವದಾದ್ಯಂತ ನಡೆದಿವೆ. ವಾತಾವರಣದಲ್ಲಿನ ಈ ಏರು ಪೇರಿಗೆ ಸೂಕ್ತವಾಗಿ ಸ್ಪಂದಿಸುವ ಕ್ರಮಗಳನ್ನು ಪ್ರತಿ ವರ್ಷ ಶಿಫಾರಸ್ಸು ಮಾಡಲಾಗುತ್ತಿದೆ.

ಬೇಸಿಗೆ, ಜನರಿಗೆ ಹಾಗೂ ಜಾನುವಾರುಗಳಿಗೆ ಹಲವಾರು ರೋಗಗಳಿಗೆ ಕಾರಣವಾಗುವುದು. ಇದಕ್ಕಾಗಿ ಉತ್ತಮ ಆರೋಗ್ಯಕ್ಕೆ ವಿಶೇಷ ಕಾಳಜಿ ಅವಶ್ಯ. ಈ ಕಡು ಬಿಸಿಲಿನ ದಿನಗಳಲ್ಲಿ ಪೌಷ್ಟಿಕ ಆಹಾರ ಮತ್ತು ನೈಸರ್ಗಿಕ ತಂಪಾದ ಪಾನೀಯಗಳ ಸೇವನೆಯತ್ತ ಗಮನಹರಿಸುವುದು ಮುಖ್ಯ. ಆಹಾರ ಕ್ರಮದಲ್ಲಿ ಹೆಚ್ಚು ಪ್ರಮಾಣದಲ್ಲಿ ಹಣ್ಣು, ಹಸಿರುಸೊಪ್ಪು, ತರಕಾರಿ ಅಳವಡಿಸಿಕೊಳ್ಳುವುದು ಸೂಕ್ತ. ನೈಸರ್ಗಿಕ, ರಾಸಾಯನಿಕ ಮುಕ್ತವಾದ ತಂಪಾದ ಪಾನೀಯ ಹಾಗೂ ಆಹಾರ ಪದಾರ್ಥಗಳು ದೇಹವನ್ನು ತಂಪಾಗಿಟ್ಟು ಬಿಸಿಲಿನ ಧಗೆಯಿಂದ ಕಾಪಾಡುವುದು. ಕೃಷಿಕರಿಗೆ ಪಶು ಸಂಪತ್ತು ಅತ್ಯಮೂಲ್ಯ. ಬೇಸಿಗೆಯಲ್ಲಿ ಜಾನುವಾರುಗಳಿಗೆ ಸಕಾಲಕ್ಕೆ ಶುದ್ಧ ಕುಡಿಯುವ ನೀರು, ಪೌಷ್ಟಿಕ ಮೇವು ಹಾಗೂ ನೆರಳು ಒದಗಿಸಿ ಈ ಅಮೂಲ್ಯ ಸಂಪತ್ತನ್ನು ಸಂರಕ್ಷಿಸುವುದು ರೈತರ ಹೊಣೆಯಾಗಿದೆ.

ಈ ಸಂಚಿಕೆಯು ಬೇಸಿಗೆಯ ಹಿಪ್ಪುನೇರಳೆಯಲ್ಲಿ ಅಂತರ ಬೆಳೆಯಾಗಿ ಪಾಲಕ್ ಹಾಗೂ ಇತರೆ ಸೊಪ್ಪಿನ ಬೆಳೆಗಳು, ದೇಬಾಳಿ ಕೃಷಿ, ವಿವಿಧ ಜಿಲ್ಲೆಗಳಲ್ಲಿ ದೊರೆಯುವ ಮೇವಿನ ಚಿತ್ರಣ, ನುಶಿ ನಾಶಕಗಳ ಬಳಕೆ, ಕೃಷಿಯಲ್ಲಿ ಹವಾಮಾನ ಮುನ್ಸೂಚನೆ, ಮುಂತಾದವುಗಳ ಬಗ್ಗೆ ಲೇಖನಗಳನ್ನು ಒಳಗೊಂಡಿದೆ.

ಎಲ್ಲರಿಗೂ ಯುಗಾದಿಯ ಶುಭಾಶಯಗಳೊಂದಿಗೆ.....

ಡಾ. ವಿ. ವಿ. ಅಂಗಡಿ